

చెక్కుటద్దం

క్రోటన్ మొక్కలగుండా, అంచులుగా నాటిన యిటుక
రాళ్ళ నడుమ, తెల్లటి యిసుక పరచిన సన్నటి బాట
పైన మెల్లగా నడచి వెళ్తోంది వాసంతి. పచ్చని పందిరిలా
పరచుకున్న ఆ వేపచెట్లక్రింద నడవడం ఒక మధురమైన అను
భవం. ప్రభాత వాయువులు చల్లగా వీస్తున్నాయి. సూర్యో
దయ మైంది గానీ ఎండ యింకా చిటారు కొమ్మలతోనూ,
సౌధోపరిభాగాలతోనూ దోబూచులాడుతోంది. తోటలో రక
రకాల పువ్వులు విప్పారిన రేకులతో నవ్వుల వికాసాలను వెద
జల్లుతున్నాయి. కానీ అలాంటి సుప్రభాతంలో గూడా వాసం
తికి ఏదో కొరత వున్నట్టు తోచడమే ఆశ్చర్యం. నిజాని కా
వున్న కొరతేదైతే వుందో అది ఆ పరిసరాల్లో లేదు. బాహ్య

వరిస్థితుల్లో దేనిలోనూ లేదు. అదెక్కడ వుందో వాసంతికి తెలుసు. కానీ ఆ విషయాన్ని మాటిమాటికీ తలచుకోడమంటే వాసంతికి మనస్కరించదు.

తెల్లటి చలువదుస్తులు వాసంతి సౌందర్యాన్ని శరీరంలో ఎంతవరకు దాచిపెట్టాలో అంతవరకే దాచిపెడుతున్నాయి. అంగ సౌష్ఠవానికి కొడువలేని రూపవిభవం ఆమెది. తన అందచందాలను నిలుపుటద్దం ప్రస్తుతించని రోజు లేదు. స్నేహితురాండ్రు నిర్మల, కల్యాణి, మార్గ రేటు సౌందర్యంతో ప్రసక్తి వచ్చినప్పుడల్లా తన స్వరూపాన్ని ఉపమాన వస్తువుగా వాడుకుంటారు. ఆ పొగడ్తులు ఒక పదేళ్ళకు మునుపు తన కెంతో గర్వాన్ని కలిగించేవి. కానీ గాలికే కరిగిపోయిన కర్పూరంలా ఆ గర్వం కాలగర్భంలో లుప్తమైపోయింది. తనకోసం వేచివుండి, వుండి మేనత్త కొడుకు వేరే పెళ్ళి చేసుకున్నాడు. ఒక హెల్త్ యిన్స్పెక్టరు తనపైన మనసు పెట్టుకుని మజ్నాలా తయారైపోవడంతో అతడి హెల్త్ కాస్తా పాడైపోయేదాకా వచ్చింది. చేతులు కాలకమునుపే అతడు ఆకులు పట్టుకుని గంతకు తగిన బొంతలాంటి ఒక సంబంధాని కొప్పుకుని యిప్పుడా పిల్లతో లక్షణంగా సంసారం చేసుకపోతున్నాడు. అసలీ మగజాతి తీరే యింత! నువ్వంగీకరించకపోతే నుయ్యో, గొయ్యో, విషమో, తాడో అంటూ ప్రతినలు పలుకుతారు. తీరా అంగీకరించకపోతే — పోతే పోయింది లెమ్మని యింకొక సబ్ స్టిట్యూట్ తో సరిపెట్టుకుంటారు. అవును పాపం! ఎంతకూ తాను తన సింహాసనంనుంచి దిగకపోతే వాళ్ళుమాత్రం ఎంత కాలమని తన హృదయద్వారా దగ్గర ప్రేమభిక్షకోసం పడి గావులు పడతారు? అందరూ ఒక్కొక్కరుగా వెళ్ళిపోయారు.

ఇప్పుడు తాను గొంతెత్తి పిలిపించుకోడాని కె వ్వ రూ లేని పరిస్థితి మాత్రమే మిగిలింది !

వంతెన క్రింది నదీప్రవాహంలా కాలం తనపాటుకు తాను వెళ్ళిపోతోంది.

అవును. జీవితం గూడా నదిలాంటిదే ! ఆనకట్ట వేస్తే పొలాలు పండించుకోవచ్చు, తోటలు పెంచుకోవచ్చు. కను చూపానినంత మేరకు సస్యశ్యామలంగా మార్చుకోవచ్చు. ఆనకట్ట వేయవు. ఏమౌతుంది ? నీళ్ళన్నీ మున్నీటిపాలు. మియర్ వేస్ట్ !

ఈ వూహ తానొక పెనుతుఫానులా తన మనశ్శాంతి నెక్కడ పాడుచేస్తుందోనన్న భయం ఒకటి క్రొత్తగా వాసం తిని పట్టుకుంది. కానీ మనసు చాలా చెడ్డది. నిషేధాజ్ఞలతో దానికి హద్దు లేర్పరచడం చాలా కష్టం. కొండల్ని గురించి తలచుకో, కోనల్ని గురించి తలచుకో, తరులతా గుల్మాదుల్లో దేన్ని గురించై నా తలచుకో; కానీ ఒక్క కోతిని గురించి మాత్రం తలచుకోవద్దు, అని నువ్వు నీ మనసుకు చెబుతావనుకో ! ఊహా, లాభం లేదు. నీ మనస్సెప్పుడూ కోతి వై నే వుంటుంది.

అలాంటి వాసంతికానాటి వుదయం ఫిమేల్ వార్డు కల్లంతదూరంలో, కాలువపైన కట్టిన పిట్టగోడ కానుకుని అంతకుమునుపెన్నడూ ఆసుపత్రి ముఖం చూడనివాడిలా ఆ పరిసరాలను పరకాయించి చూస్తూ నిల్చున్న ఒక యువకుడు కనిపించాడు.

మరీ అంత లేజాయమైతే వాసంతి పట్టించుకుని వుండేది కాదేమో! ముప్పైకి ముప్పై అయిదుకు మధ్య ఎక్కడో తారట్లాడుతోంది అతడి వయస్సు.

ఎత్తయినవాడు. పసిమినిగులు వెదజల్లుతున్న దేహ చ్చాయ. చెదరిపోయినా అందంగానే వున్న క్రాపింగు. నలిగి పోయినా నాజూకుగానే వున్న దుస్తులు. ఆ కళ్ళల్లో కాంతు లున్నాయి. ఆ నిల్చున్నతీరులో హుందాతనం వుంది. అన్ని లక్షణాలూ బాగానే వున్నాయి. కానీ వాసంతికి నచ్చని దొక్కటే! చందమామలో మచ్చలా అంతటి అందగాడికి ఆ గడ్డమేమిటి? అదిగూడా వారం పదిరోజుల ఏమరుపాటువలన ఏర్పడిన పసిగడ్డమైతే వాసంతి పోనీ లెమ్మని మన్నించగలిగి వుండేది! అబ్బే, ఆ గడ్డాని కెంతలేదన్నా రెండు మాసాల మోటు ప్రాయం వచ్చేసింది.

లోకంలో వాసంతికి నచ్చనివి చాలా వున్నాయి. ఆ జాబితాలో ముఖ్యమైనది గడ్డం. గడ్డం మగసిరికి లక్షణమైతే దాన్ని మాటిమాటికీ మగవాళ్ళు శుభ్రంగా తుడిచిపెట్టుకోడ మెందుకో ఆమె కర్థంగాదు. పూర్వం మన మహర్షులు గడ్డాలు పెంచుకునేవారంటే అందుకు అడవుల్లో సెలూనులు లేకపోవ డమే కారణమని వాసంతి భావిస్తుంది. మరీ అంత ముమ్మరంగా గాకపోయినా, ఈ రోజుల్లో గూడా గడ్డాల సాగుబడి అక్క డక్కడా అరుదుగానైనా కనిపించక పోవడంలేదు. బహుశా వారం వారం, నెల నెలా సుంకాలు చెల్లించడానికి బద్ధకించ డమే యిందుకు కారణమై వుంటుంది. ఈ విద్యలో ఎవరికివారే నిపుణులై పోవడానికి వీలుగా, షేవింగు సెట్లు చౌకగా లభ్యం కావడం ప్రారంభమైన తర్వాత స్వాములవార్ల చెంపలు గూడా

సముద్రపు కెరటం పరామర్శించిపోయిన యిసుక వాలులా శుభ్రంగా వుండడం నేర్చుకున్నాయి. ఇట్టి పరిస్థితుల్లో ఒక యువకుడు బిరుసు గడ్డంతో సహజీవనం చేయగలగడమే విద్వారం!

వాసంతి లోపలికి వెళ్ళి స్టాఫ్ నోట్ బుక్ లో సంతకం పెట్టింది. ఛార్జీ అప్పగించి క్వార్టర్స్ కు బయలుదేరుతున్న ముసలి నర్సు కమలమ్మ వెళ్తూ వెళ్తూ గడిచిన రాత్రి తొమ్మిది గంటలప్పుడు అడ్మిట్ అయిన కొత్త కేసును గురించి ప్రస్తావించింది. ఆమెద్వారా తెలిసినవి తెలియగా మిగిలిన వివరాల కోసం రిజిస్టరు తెరిచి చూచింది వాసంతి. పేరు సక్కుబాయి. వయసు ఇరవై ఏడు, భర్త పేరు చంద్రమోహన్. అతడు యల్.ఐ.సి.లో ఉద్యోగి. ఆమెగారికి నిర్దిష్టంగా ఒక జబ్బంటూ లేదు. ఆ 'కాలం'లో వ్రాయబడిన పేర్లన్నిటినీబట్టి చూస్తే ఈ కేసొక జబ్బుల గుడారంలా వుంది.

వాసంతి మూడోనంబరు బెడ్ దగ్గరికి వెళ్ళేసరికి, ఉదయం తనకు కనిపించిన యువకుడు యిసుక కమ్ముల గదిలో నుంచి పేషంట్ తో మాట్లాడుతున్నాడు.

చంద్రమోహన్ అన్న వ్యక్తి యితడేనన్నమాట!

వాసంతి సక్కుబాయివైపు చూచింది. కాదు కాదు. సక్కుబాయిలో చక్కదనాలకోసం వెదికింది. సన్నగా, పొడుగ్గా, నలుపుపాలే ఎక్కువగా వున్న రంగుతో, కోలముఖంతో, చూడగానే చూపరులను ఆకర్షించే విలక్షణా లేవీ లేకుండా చాలా సాదాగా వుంది సక్కుబాయి. పది దృక్కోణాలనుంచి ఆమెను చూస్తే, ఏదైనా ఒక కోణంలోనుంచి

ఆమె కాస్తా అందంగా కనిపిస్తే కనిపించవచ్చు. ఏమైనా సక్కుబాయి అన్న పేరే వాసంతికి యింపితంగా లేదు. ఆ ఆకారమూ అందుకు తగ్గట్టే వుంది. కానీ యువకుడిదగ్గరికి వచ్చేసరికి అతడి పేరు, ఆకారము గూడా బాగానే వున్నాయి. ఇక్కడ బాగుండనిది అతడి గడ్డమే! అయ్యో, యిదేం మనిషిమూ యితను! తన జీవితానికి సంబంధించినవన్నీ బాగానే వుండి తీరాలన్న పట్టింపు యితనికి లేదల్లేవుంది.

పది పదిహేను నిమిషాలు గడిచేసరికి మళ్ళీ ఒకసారి మూడో నంబరు బెడ్ వైపు చూడాలనిపించింది వాసంతికి! మరేం లేదు. పాపం, ఆ యువకుడింకా ఆ యినుప కమ్ముల దడిని పట్టుకుని వ్రేళ్ళాడుతున్నాడేమో! ఈ పేషంటుకు వరాండాలో బెడ్ దొరికినా దొరికింది గానీ ఆ చంద్రమోహన్ గారికి నిలువుగాళ్ళ శిక్ష తప్పేట్టు లేదు!

ఉదయం ఎనిమిది గంటలకు ప్రారంభమై, సాయంకాలం నాలుగింటికి వాసంతికి డ్యూటీ పూర్తయిపోతుంది. డ్యూటీకి వచ్చినప్పటినుంచీ పదకొండు కొట్టేదాకా ఫీమేల్ వార్డు పరిసరాల్లోనే తారట్లాడుతూ వుండిపోయిన ఆ యువకుడు ఆ తరువాత ఒక అరగంట సేపటివరకూ వాసంతికి కనిపించలేదు. “పరవాలేదు. ఇతడు భార్యను చూడకుండా గూడా కొంత సేపుండగలడు” అనుకుంది వాసంతి. ఆ రిలీఫ్ గూడా ఎంతోకాలం నిలిచివుండలేదు. అతను భార్యను వదిలిపెట్టి వెళ్ళడం గూడా భార్యకోసమే! ఆసుపత్రివారి ఆదరణవైన పెద్దగా నమ్మకం లేదేమో మరి, అప్పటికప్పుడే ఫ్రెష్ గా తయారైన రొట్టెలను పార్సెలు కట్టించుకుని, నవనవలాడుతున్న చీనీపళ్ళు బాగ్ లో వేయించుకుని, గ్రాక్షపళ్ళ పొట్లం చేత బట్టుకుని, ముఖంపైన

క్రమ్ముతున్న చెమటలనై నా తుడుచుకోకుండా అతడు తిరిగి వచ్చేశాడు. వచ్చినవాడు కాసేపు వేపచెట్టుక్రింద కూర్చుని సేదదీరవచ్చునుగదా! అతడిలో ఆ ధ్యాసే లేదు. ఈ స్థితిలో అతణ్ణి శీతవాతతాపాలేవీ బాధించేటట్టేలేవే! ఆహారం తీసుకున్న తర్వాత వెనువెంటనే వేడివేడిగా ఒక పానీయం సేవించకపోతే ఆ భార్యమణి కందిపోతుందేమో, కరిగిపోతుందేమో నన్నట్టూ, అతడు ప్లాస్కు భుజానికి తగిలించుకొని మిడిమిడి ఎండలో మళ్ళీ నగరంలోకి దూసుకపోయాడు.

ప్రొద్దు పడమటికి వ్రాలగానే ఎండ వరాండాలోకి వస్తుంది. అప్పట్లో తెరలు దించి పెట్టడం రివాజు. ఆ రోజు మధ్యాహ్నం అయ్యా కాకమునుపే తెరలు దించేసింది వాసంతి. 'తెర తీయగరాదా' అంటూ నాదనామక్రియలోనో, నాటకురంజిలోనో ఒకపాట పాడగానే తొలగిపోవడానికిదేం వేంక శేష్యుడుముందు వ్రేలాడుతున్న తెరగాదు. ఆసుపత్రి సిబ్బందిచేత, వైన చీలలకు బిగించబడి క్రిందబటన్లకు తగిలింపబడిన తెర. ఇకమీదట అయ్యగారేం చేస్తారో చూడాలి...

అమ్మగారి కన్నిసదుపాయాలూ అమర్చిన తర్వాత, ఎప్పుడో ఆలస్యంగా భోజనానికి వెళ్ళిన చంద్రమోహన్ రెండు గంటలకు తిరిగి వచ్చాడు. ఆపాటికెప్పుడో తెరక్రిందికి వ్రాలింది కానీ వెయ్యి ప్రతిబంధకాలేర్పడినాసరే, తననెవ్వరూ ఆపలేరన్న ధోరణిలో వున్నాడతను. అది హాస్పిటలు అందులో ఫిమేల్ వార్డు ఆడవాళ్ళు పడుకున్న మంచాల నడుమనుంచీ వెళ్ళాలి. అందుకు ఆసుపత్రి నిబంధన లనుమతించవు... ఇలాంటి చొప్పుదంటు విషయాలను గురించి తలపెట్టకుండా అతడు చరచరా తోపలికి వచ్చేశాడు. ముందుకు వెళ్ళిపోతున్నాడు. ఇప్పు

డతని చేతిలో ఒక వారపత్రిక వుంది. 'ఈవారం పత్రికేనాండి?' అంటూ చేయి చాచింది వాసంతి. 'అవునండీ! నేను వారపత్రికలు చదవను. కానీ మా ఆవిడ కివంటే చెప్పరానంత పిచ్చి' అంటూ అతడొక క్షణమైనా ఆగకుండా లోపలికి సాగిపోయాడు.

వాసంతికి చెప్పరానంత కోపం వచ్చింది. వారపత్రికలు చదివే పిచ్చి వున్నది. ఈయనగారి జనానా సుందరి కొక్కతెకే కాబోలు! మిగిలినవాళ్ళు ఈయనకు మనుషుల క్రిందనే లెక్క తగలగూడదా? ఐనా యితడేం మనిషి? ఒక అందం తెలియదు. ఒక చందం తెలియదు. సభ్యత, సంస్కారం గూడా యితడిలో అంతంత మాత్రంగానే వున్నట్టున్నాయి. లేకుంటే వారపత్రిక యివ్వకుండా వెళ్ళిపోతాడా?

సాయంకాలం నాలుగంటలకు తన డ్యూటీ పూర్తి కాగానే వాసంతి క్వార్టర్సుకు వెళ్ళిపోయింది. దగ్గరివాడైన ఒక వ్యక్తి మూలంగా పెద్ద పరాభవం జరిగినట్టు తాను కృంగిపోవడమెందుకో వాసంతికే తెలియదు.

ఆ యువకుడొకసారి కుతూహలంతో పరకాయించి చూచివుండీనా చాలు, ఆమెకిలా అసంతృప్తి కలిగివుండేది కాదు. అబ్బే, రాతిమనిషి. రాతియుగంనాటి మనిషి. ఒక అయిదు నిమిషాలు అతడితో మాట్లాడే అవకాశం లభిస్తేనా? 'ఓయీ చిట్టి నాయనా! నువ్వు యల్. ఐ. సి. లో గొప్ప ఉద్యోగం చేస్తున్నావు సరే. నెలకై దారు వందల రూపాయలు సంపాదిస్తున్నావు. మంచిదే. అనేక విధాల నీది కొరతలేని జీవితంగా వుంది. ఉండవలసిందే. కానీ నీకీ భార్య ఏమిటి? ఇదెన్ని జన్మల గ్రహచారం నీకు? ఈవిడకు వచ్చిన జబ్బేమిటో డాక్టరే

తేల్చలేకపోతున్నారు. నికరంగా జబ్బేమిటో తెలిస్తేగదా, మందులిచ్చి బాగుచేయడం! అంతవరకూ ఎన్ని మందులు వాడినా అవి గురిపెట్టకుండా వదిలిపెట్టిన బాణాలేగదా! అయ్యో పాపం! ఈ కష్టం నీకు రావలిసిందిగాదు. ఐనా ఏం చేద్దాం! ఎవరి బుద్ధి వాళ్ళకు వచ్చి, ఎవరికి వచ్చిన జంటను వాళ్ళన్నుకునేదాకా మన సమాజంలో తల్లిదండ్రులు వూరుకోవడంలేదు. ఆ తొందరపాటుకు ఫలితం యిది. జరిగి పోయిందానికి విచారించి లాభమేముంది? వద్దమ్మా వద్దు. బెంగపెట్టుకోడంవల్ల నీ ఆరోగ్యం కాస్తా పాడైపోవచ్చు. నీస్ఫురద్రూపానికేసేగి రావచ్చు...

మగవాడి నిలా హడలగొట్టి, దిగులు పుట్టించి చివరకు తామే ఓదార్చాలన్న కోరిక సహజంగా ఆడవాళ్ళ కందరికీ వుంటుందేమో మనకు తెలియదు. కానీ యిలాంటి ప్రసంగాన్ని చంద్రమోహన్ ఎంతవరకూ హర్షించగలడన్నదే వాసంతికి సందేహం. హర్షించినా హర్షించకపోయినా తన అభిప్రాయాన్ని చూచాయగానైనా చెప్పి తీరవలసిందే!

మరునాటి వుదయం చంద్రమోహన్ వాసంతిని పలకరించాడు. నిన్నటిరోజు మీరు ప్రతిక కావాలన్నారు గదండీ! ఇదిగో తీసుకోండి. మా ఆవిడ నిన్నటి సాయంకాలానికే దీన్ని చదివేసిందట అన్నాడు.

పరిచయం యింకా ప్రారంభదశలోనే వుండిపోయింది గానీ, లేకుంటే ఆ ప్రతికను తన భుజబలం కొద్దీదూరంగా గిరవాటు పెట్టివుండేది వాసంతి.

చూస్తుండగానే నాలుగు రోజులు దొర్లిపోయాయి. పరిచయంకూడా నాలుగు మెట్లు పైకెక్కింది. గతుకులులేని

రోడ్డుపైన మోటారుకారు పరుగెత్తినట్టుగా చంద్రమోహన్ తో జంకుగొంకులు లేకుండా మాట్లాడంగాడా సుసాధ్యంగానే పరిణమించింది.

‘చూడండి చంద్రమోహన్ గారూ! నాకు మిమ్మల్ని చూస్తే చాలా జాలిగా వుంది’ అంది వాసంతి.

‘ఎందుకూ? ఎందుకూ’ అన్నాడు చంద్రమోహన్.

‘లేకపోతే జబ్బుమనిషితో ఎంతకాలమని వేగగలరండి మీరు! ఇదెవరో ముసిలివాళ్ళు, నర్సులు, ఆయాలు చేయవలసిన పని. శక్తివంచన లేకుండా మీ అవస్థలేవో మీరు పడుతున్నారు. తీసుకొచ్చి ఆసుపత్రిలో అడ్మిట్ చేశారు. డాక్టర్లున్నారుగదా, మరేం ఫరవాలేదులెమ్మను కుంటున్నారు. కానీ విచారకరమైన విషయమేమిటంటే వైద్యశాస్త్రం సాధించే విజయాలకుగూడా హద్దంటూ ఒకటి వుండిపోయింది...’

ఇంకా ఆశ్చర్యంగానే వాసంతివైపు చూస్తున్నాడు చంద్రమోహన్ ‘అదేమిటండీ వాసంతిగారూ, అలా చెప్పేశారు! ఆంధ్రప్రదేశ్ అవతరణ ఇంక పదిరోజుల్లో వుందనగా నాకు పెళ్లయింది. పది పన్నెం డేళ్లయింది గదూ! ఈ పన్నెం డేళ్ల మా ఆవిడకు మచ్చుకొక్కి సారైనా మెడికల్ పయిడ్ అవసరం కాలేదంటే నమ్మాలి మీరు! స్వభావ సిద్ధంగా ఆమెలో నిండైన ఆరోగ్యం తొణికిసలాడుతుండేది. ఇంకా నేం చెప్పండి! జలుబు, తలనొప్పి, కళ్ళు తిరుగడం — అలాంటి జబ్బులు నేను పిలవకపోయినా పలుకుతాయి. కానీ నేను మందులు తీసుకునిగాదు అవి నయంగావడం! మా ఆవిడ తన మాటలతోనే వాటిని మటుమాయం చేసివేసేది. ‘మీకేమండీ! బాగానే

పున్నారే ! ఏదీ, లేవండీ, అలా పార్కుదాకా వెళ్ళొద్దాం
 అంటే, యింకపార్కు, పార్కునుంచి గుడి, గుడినుంచి సినీమా
 అలా అలా చక్కర్లుగొట్టి రాత్రి ఏ పదింటికొ యిల్లు చేరుకునే
 వాళ్ళం. కాదంటే యిదేం మాయదారి జబ్బోగానీ, యిదొచ్చి
 రెండు మాసాలైంది. ఇదైనా పెద్ద జబ్బేమీగాదు ! తిన్న
 తిండి బొత్తిగా జీర్ణంకాదంటే ! ఆకలివేయను. లేచి నిల్చో
 డానికైనా ఓపికుండదు. అంతటి నీరసమన్నమాట ! ఐనా
 యిప్పుడేం చూచారు మీరు ? ఆసుపత్రిలో చేర్చాక ఎంతో
 నయంకదూ ? మధ్యాహ్నమయ్యేసరికి ఆవురావురంటూ ఆకలి
 గావడం రెండు రోజులనుంచే ! ఆకలి వేయడం ఆరోగ్యలక్షణం
 కదటండీ ! ఈ రోజుమధ్యాహ్నం పట్టెడన్నంకూడా తీసుకుంది,
 డాక్టరుగారి సలహాపైన. అంతెందుకూ, మీరు చూస్తూనే
 వుండండి వాసంతిగారూ ! పదిరోజుల్లో మా ఆవిడకు పరి
 పూర్ణంగా ఆరోగ్యం కుదరడమూ భాయమే ! అప్పుడు మేము
 మీకందరికీ థేంక్స్ చెప్పి, గుళ్ళో నాలుగు కొబ్బరికాయలు
 కొట్టి చక్కా యింటికి వెళ్ళిపోవడమూ భాయమే !

వాసంతి వింటూనేవుందిగానీ, విన్న మాటలన్ని ఆమె
 బుర్రకెక్కి వుంటాయా అన్నది సందేహమే !

చివరికామె ఎంతో ప్రయత్నం మీద తన మామూలు
 మూడ్స్లోకి రాగలిగింది.

'అలాగైతే మీ ఆవిడకి అనారోగ్యం దాపురించి రెండు
 మాసాలైందంటారాచంద్రమోహన్ గారూ? అంటూ ప్రశ్నిం
 దామె. ఆలోచనా పరాధీనగా చంద్రమోహన్ గడ్డం వైపు
 చూస్తూ.

'అవునండీ! పాపం, పూర్ గర్ల. మా సక్కుకు నా అన్న వాళ్ళవరై నా వుంటే నేనొక్కణ్ణే! అయిదేళ్ల పిల్లగానే తండ్రి పోయాడట. ఇటీవల తల్లిగూడా పోయింది. నాకైనా తల్లి దండ్రులై తే వున్నారు గానీ వాళ్ళొక్కడో దూర ప్రాంతాల్లో వున్నారు. మా అన్నయ్యకు ఢిల్లీలో వుద్యోగం. ఉద్యోగ వశాత్తు నేనిలా రావలసి వచ్చింది. ఇక్కడ నాకైనా, మా సక్కేనండీ దిక్కు....'

ఈ ప్రసంగంజరిగిన తర్వాత వాసంతి చంద్రమోహన్ తో మాట్లాడడం క్రమంగా తగ్గి పోయింది.

సక్కుబాయి ఆరోగ్యానికి సంబంధించి నంతవరకు నర్సు వూహించిన దానికన్నా, ఆవిడ భర్త వూహించిందే నిజమైంది. పదిహేను రోజులలో ఆమె ఆరోగ్యం చక్కబడింది. సెలవు తీసు కోవలసి వచ్చేసరికి వాసంతి డ్యూటీలో లేదు. తనకు మరీమరీ థేంక్స్ చెప్పమన్నారట! మార్గరెట్ చెప్పింది.

* * * * *

రెండుమూడు వారాల తర్వాత ఒకనాటి సాయం కాలం బజారుగుండా వెళ్తోంది వాసంతి. బట్టల షాపులోనుంచి వెలుపలికి వస్తున్న సక్కుబాయి ఆమెకు కనిపించింది. మును పటిలా ఆమెనిప్పుడు చక్కనిచుక్క కాదనడానికి ధైర్యం చాలడం లేదు. కానీ ఆమెను వెన్నంటి మెట్టు దిగుతున్న ఆ యువకుడెవ్వరు? నాలుగైదు తుణాలు పరిశీలనగా చూచిన తర్వాతగానీ అతడు చంద్రమోహనేనని పో ల్చుకో లేక పోయింది వాసంతి. కారణం లేకపోలేదు. ఇప్పుడతనికి గడ్డం లేదు. సక్కుబాయి తనముఖం చూచుకోడాని కిప్పుడు నిలువు టర్డం అక్కరేదు. ఆ చెక్కుటద్దాలే చాలు!